

# 1 NJON

Pini n:ii ngê ala pweepwee pee d:êê ngê, u pi Njon, Sepédi tp:oo, Yesu u dyépi ngmê. Dini ghi n:ii ngê pi vy:ee ngê doo ya, ala pweepwee u ngwo d:êê ngê, Yesu u yoo knî ye dy:ââ ngê.

Pi ngmê knî y:oo yi yéli kn:aa máádi p:uu dnye kapî dé, yipu, Doo u ntââ Chóó Lémi Tp:oo pi ngê daapí pyodo. Yipu, Chóó Lémi mupwo d:ud:umbiy:e mb:aamb:aa dê, dono yi p:uu daa t:a. Yipu, Dyámê u kópu dé dono dé, dyámê mbêmê tpémi mye dono dé. Yipu, Doo u ntââ Chóó Lémi Tp:oo pi ngê daapí pyodo. Yipu, Yesu pi ntee pini, dini ghi n:ii ngê Njon Baptist ngê mbápitísím kwólu, yi ngwo Chóó Lémi Tp:oo Yesu p:uu kele, yipu, Yesu ghêlí daa vya ngópu, Chóó Lémi Tp:oo ngê mwiyé a kuwo ngê. K:omodanê kópu pi knî ye yidnyimo tpapê. Myenté k:omodanê kópu ye m:uu dnyimo tpapê, yipu, K:omo tpile Yesu u yoo adnyi dono, ó daadnyi dono, u kópu daa tóó.

Njon ngê yoo yi wátiwáti u l:êê díy:o ala pweepwee pee u ngwo d:êê ngê.

## Kêlí Pini p:uu kópu dyuu

**1** <sup>1</sup>Nmî Kêlí Pini p:uu nmye nmîné d:êê té, pini n:ii ghê njini u kn:ââ. Mwiyé mwiyé dini ghi ngê yi pini doo a ya, nmî dye ghi ngê u kwo nmee a ng:aa, nmî chóó nmî ngwolo knî y:oo nmî módu, nmî kêê dmi p:uu my:oo yó.<sup>a</sup> <sup>2</sup>Yi ghéni kn:ââ nmî Mî k:ii nipi dpîmo a ya, myenté chedê ngê daawa pyódu. Dini ghi n:ii ngê pi ngê pyodo, nmî módu. Yi kópu u l:êê díy:o u pi ntênê nmye nmo tpapê ngê, dpîno k:omodanê té.<sup>b</sup> <sup>3</sup>Pini n:ii nmî módu, kópuni u kwo nmo ny:ee too, nmye vyílo yinmo tpapê too, mu kópu u díy:o nmî nuw:o dmi ntee a tóó, nmyi nuw:o dmi yinté myedny:oo a ya. Nmî Mî mupwo Yesu Kédisu yi k:ii ngmídi ngê ntee nmo pyede, u yi nmo a kwo, Yi k:ii ngmídi ngê yinté myedmyinê a ya. <sup>4</sup>Nmye nmîné d:êê té, mu kópu u díy:o w:aa pèdê pyw:ee yó, myenté myepono pyw:oo.

## W:êêní paa

<sup>5</sup>Ala kópu dyuu nmî Lémi u kwo nmo ny:ee too, nmye vyílo yinmo tpapê too, Chóó Lémi kâádí ntee tpile ye tóó, mgídí knî p:uu daangma a

<sup>a</sup> 1:1 Njon 1:1-4 <sup>b</sup> 1:2 Njon 1:14

t:a.<sup>c</sup> <sup>6</sup>Ala kópu anmî tpaépê knomomê, Nmî Mî k:ii ngmidi ngê nmo pyede, ngmênê mgídí vy:o anmî m:ii knomomê, ye anmî k:omodanê, daa nmî Mî u pono anmî vyápê.<sup>d</sup> <sup>7</sup>Nmî Mî w:êêní ntee a tóó, w:êêní yinté anmî m:ii knomomê, ye u k:ii ngmidi ngê anmî ya, u yoo kní yi k:ii ngmidi ngê amyenmî ya, Tp:oo Yesu u wêê ngê nmî dono yilí yintómu dpí ghêê té.

<sup>8</sup>Ala kópu anmî tpaépê knomomê, Dono nmî mênê daa tóó, ye nmî chóó nmî nuw:o kní y:oo adnyi dódó nmo, nmî Mî u ndê kópu dyuu nmî mênê daadnyi ya. <sup>9</sup>Ngmênê nmî dono yilí yi yuu dmi nmî Mî ka anmo y:ee knomomê, daawa dóó nmo, kópu mb:aa nmo angmê d:uu, nmî dono yilí u kuwó wa kée té, mēdaawa a ngí té, wa ghêê nmo, kamî ngê wa pyódu nmo. <sup>10</sup>N:ii ngê dpo, Dono d:ongmê d:uu ngê, yi pini ngê nmî Mî u kópu dyuu dpí vy:a, mu kópu u díy:o nmî Mî ngê dpo, Pi yintómu a dono nyédi. Yi pini u mênê nmî Mî u kópu dyuu daa ya nyédi.

### Yesu Kédisu nmî Mbwámê

**2** <sup>1</sup>A tp:ee yoo, nmye nínê d:êê, mu kópu u díy:o dono kópu daangmēpa d:uu yó, ngmênê dono ngmanmî d:uu knomomê, Yesu Kédisu ngê nmî Mî ka amî kwódu nmo, kwowo, Nangê kpada té,<sup>e</sup> <sup>2</sup>yi yikí dmi a pwo ghay wo. A tp:ee yoo, Yesu Kédisu ngê chóó dono daangmê d:uu ngê, ngmênê nmî dono yintómu yi l:êê díy:o pwene. Daa nmî mo nmî l:êê díy:o pwene, ngmênê pi yintómu yi l:êê díy:o mye pwene.<sup>f</sup>

<sup>3</sup>Nmî Mî ka anmî ng:aa knomomê, ye ala kópu nmî lama ntênê wa yââ, Nmî Mî nmî lama pini ngê a tóó, u yoo vy:o nmo wee. <sup>4</sup>N:ii ngê dpí vyi, Nmî Mî a lama pini ngê a tóó, u yoo vy:o n:aa kwo, ngmênê yi pini u kwo daa ng:aa yédi, yi pini k:omodanê pyu, ndê kópu dyuu u mênê daa ya nyédi.<sup>g</sup> <sup>5</sup>N:ii u kópu dyuu ka adí ng:aa, vyílo yi pini nódo nmî Mî nuu ghi d:ud:umbiy:e a tóó. Yi kópu mbêmê nmî lama dpí yââ, nmî Mî k:ii ngmidi ngê nmo pyede.<sup>h</sup> <sup>6</sup>N:ii ngê dê vyi knomomê, nmî Mî k:ii ngmidi ngê nye tóó mo, Tp:oo Yesu Kédisu ntee doo a m:ii, yi pini yinté myechoo m:ii.<sup>i</sup>

### Dêépí Kópu kamí

<sup>7</sup>A tp:ee yoo, daa dêépí kópu kamí nmye yinínê d:êêd:êê, ngmênê dêépí kópu mbwee. Dini ghi n:ii ngê Yesu u yoo vy:o wunê nmyinê ghê dniye, yi dêépí kópu yi ngwo nmyinê ny:ee ngópu, nmyepê, Nmyi nuu ghi dmi numo nódo dny:oo ya.<sup>j</sup> <sup>8</sup>Ngmênê yi dêépí kópu kamí ngê mo tóó. Yesu Kédisu ngê yi dêépí kópu nmî ngópu ntênê dpímo a cháâcháâ, yinté my:ee cháâcháâ ngmê. Mgídí machedê ngê ka pyodopyodo, pywápê ndéndê wunê ka dnyednye.<sup>k</sup>

<sup>c</sup> 1:5 1 Tim 6:16; Njems 1:17 <sup>d</sup> 1:6 1 Njon 2:4 <sup>e</sup> 2:1 Hipílu 9:24 <sup>f</sup> 2:2 Lóma 3:25; Njon 1:29; 11:52 <sup>g</sup> 2:4 1 Njon 1:6,8 <sup>h</sup> 2:5 Njon 14:21,23; 1 Njon 4:12,17; 5:3 <sup>i</sup> 2:6 Njon 13:15 <sup>j</sup> 2:7 2 Njon 1:5-6 <sup>k</sup> 2:8 Njon 1:9; Lóma 13:12

<sup>9</sup>N:ii ngê dpo, Pywápê u wuu n:aa m:ii, ngmênê u mbwó u kwo a diya yédi, yi pini mgídfi vy:o mo m:ii.<sup>l</sup> <sup>10</sup>N:ii nódo u mbwó u nuu ghi a ya yédi, yi pini pywápê u wuu a tóó, pi d:uudpo lvêédí.<sup>m</sup> <sup>11</sup>Ngmênê n:ii ka u mbwó a diya yédi, yi pini mgídfi vy:o a kwo, mgídfi vy:o mye m:ii. Doo u lama a paa yédi, ngmênê u kwo, Ló yi n:aa lêpí, mu kópu u díy:o mgídfi ngê ngwolo dê dpí dyênê dê.<sup>n</sup>

<sup>12</sup>Tp:ee dmââdíma, nmye nîné d:êê, mu kópu u díy:o Yesu Kédisu u pi mbêmê nmî Mî ngê nmyi dono yilí u kuwó kée too.<sup>o</sup> <sup>13</sup>Mâawe yoo, nmye nîné d:êê, mu kópu u díy:o pini n:ii dye ghi yintómu doo a ya, nmyi lama a tóó. Pi lvulu yoo, nmye nîné d:êê, mu kópu u díy:o dpodombiy:e nmyi ghê dniye, Setan nmyi yi yodo u maknopwo nmyi yé ngópu.

<sup>14</sup>Tp:ee dmââdíma, nmye nîné d:êê, mu kópu u díy:o nmî Mî nmyi lama a tóó. Mâawe yoo, nmye nîné d:êê, mu kópu u díy:o pini n:ii dye ghi yintómu doo a ya, nmyi lama a tóó. Pi lvulu yoo, nmye nîné d:êê, mu kópu u díy:o nmyo wêdêwêdê dé, nmî Mî u kópu dyuu nmyi mênê a kwo, Setan nmyi yi yodo u maknopwo nmyi yé ngópu.

<sup>15</sup>Dyámê nangê kâpu, dyámê u tpile kní yi p:uu nmyi nuw:o dmi kîngê kwo. Dyámê anmyinê kâpu knomomê, nmî Mî u nuu ghi nmyi nódo daadí ya,<sup>p</sup> <sup>16</sup>mu kópu u díy:o nmyi nuw:o dmi nmî Mî p:uu dny:oo kwo, dyámê mbêmê kîdnyingê kwo. Yélini yi nuw:o dmi dyámê mbêmê a wee, nuw:o dono u pono a vyápê nyédi, tpileni dpí m:uu ngmê, yi tpile u yi y:e a kwo yédi, dyámê u tpile dé dpo kâpu tumo. Yinté lémi ghi nmî Mî ka d:uungmêdpo ndê, dyámê mbêmê pi kní y:oo yi chóó dpí nêti t:oo. <sup>17</sup>Pi kní y:oo tpileni yilí yi yi dmi a kwo, chedê ngê wa pyaa dmi, dyámê pê chedê ngê amye pyódu, ngmênê n:ii nmî Mî u pono adí vyápê, chedê ngê daawa pyódu.<sup>q</sup>

### Pini n:ii Yesu Kédisu p:uu adí d:uu

<sup>18</sup>A tp:ee yoo, kuwókuwó wéni daa kêmakêma a dyimêdyimê. Ala kópu wunê nmyinê ny:ee ngópu, Díyo pi ngmê Yesu Kédisu p:uu adí d:uu. Yi kópu ala ngwo kédê pyódu, pi yilí Yesu Kédisu p:uu ka d:uu té. Yi kópu u l:êê díy:o nmî lama ka tóó, kuwókuwó wéni daa kêmakêma a dyimêdyimê.<sup>r</sup> <sup>19</sup>Yi yéli k:omo ngê nmî yoo vy:o ghê dniye, u kuwó dini ghi ngê mê pwii dniye. Nmî yoo vy:o ntênê wodnye kwo, ye nmî vy:o pê wee, ngmênê a kuwo nmoo, ntênê u ngwo nmo w:ee ngê, nmîmo, Daa nmî yoo vy:o yéli.<sup>s</sup>

<sup>20</sup>Dp:ee yinté yéli, Yesu Kédisu ngê u Ghê Dmi nmyi mênê a yó, u ndê kópu dyuu nmyi lama u ngwo a yaa wo. <sup>21</sup>Nangê vyi, Nê nmo wunê d:êê,

<sup>l</sup> 2:9 1 Njon 3:10,15; 4:20    <sup>m</sup> 2:10 Lóma 14:13    <sup>n</sup> 2:11 Njon 12:35    <sup>o</sup> 2:12 1 Kódin 6:11  
<sup>p</sup> 2:15 Lóma 8:7; Njems 4:4    <sup>q</sup> 2:17 Mát 7:21    <sup>r</sup> 2:18 Mát 24:5,24; 2 Njon 1:7  
<sup>s</sup> 2:19 Dpodo 20:30

mu kópu u díy:o ndê kópu dyuu nmî lama daa kwo. Kêle, ndê kópu dyuu nmyi lama wunê kwo, myenté ala kópu nmyi lama kîyedê tóó, k:omodanê kópu u kn:ââ ndê kópu dyuu p:uu dêdêngmê kwo.

<sup>22</sup>N:ii ngê ala kópu a tpapê ngê, Yesu daa Chóó Lémi Tp:oo, yi pini k:omodanê pyu, Yesu Kédisu p:uu a d:uu yédi, Yesu ka kpeme dpí yââ, u mî Chóó Lémi ka kpeme myoo yââ.<sup>t</sup> <sup>23</sup>N:ii ngê Yesu dpí mb:ii, u mî Chóó Lémi myoo mb:ii. N:ii ngê Yesu a chââchââ ngê, u mî Chóó Lémi mye chââchââ ngê.<sup>u</sup>

<sup>24</sup>Nmî Lémi p:uu kópuni mwiyé nmyinê ny:ee ngópu, yi kópu p:uu nmyi nuw:o dmi dny:oo kwo, nangê ngmêê. Yi kópu daanmyinê ngmêê knomomê, ye dye ghi yintómu nmî Mî k:ii ngmídi ngê anmyi ya, Tp:oo u k:ii ngmídi ngê amyenmyi ya. <sup>25</sup>Kópuni u pi wunê nmo a v:uu, daawa dóó nmo, yi kópu ntênê wa d:uu, ghê kamí nmo wa a kê, ghéni n:ii chedê ngê daawa pyódu.<sup>v</sup>

<sup>26</sup>N:ii kní y:oo kn:aa máádi p:uu a kapí nmyoo, yi kópu yi yéli yi l:êê díy:o nmye d:a d:êê. <sup>27</sup>Dp:ee yinté yéli, Yesu Kédisu ngê u Ghê Dmi nmyi mênê a yó. Yi ghéni dmi ngê kópu yilí yintómu yi p:uu a ndiye kîgha nmyoo, doo u ntââ pi ngmê ngê mēdaadî ndiye kîgha nmyo. Yi ghéni dmi ngê ndê kópu nmye ye tpapê too, k:omodanê kópu nmye daangmêwa vyi. U kwo dmyinê ng:aa, Yesu Kédisu u k:ii ngmídi ngê dmyinê ya.<sup>w</sup>

<sup>28</sup>Nyââ, a tp:ee yoo, u k:ii ngmídi ngê dmyinê ya, mu kópu u díy:o wéni n:ii ngê wa a diyé, u kwo daapídmí nkíngê, mywene nmye myedaapaa ghê we.<sup>x</sup> <sup>29</sup>Nmyi lama kîyedê tóó, Yesu Kédisu p:uu dono daangma a t:a. Ala kópu nmyi lama myechoo a ya, n:ii ngê kópu mb:aa a d:uud:uu too, yi pini nmî Mî tp:oo ngê mye tóó.<sup>y</sup>

### Chóó Lémi tp:oomódó tp:oomââ yoo

**3** <sup>1</sup>Ndîi kópu ngma ala. Nmî Mî nódo nmî nuu ghi dmi ntênê wunê tóó, u l:êê díy:o tp:oo módó tp:oo mââ ngê a pyódu nmoo, u pi nmî p:uu t:ângo. Yi kópu u l:êê díy:o dyámê mbêmê tpémi y:oo daa myeme nmoo, nmî Mî yi lama myedaa tóó.<sup>z</sup> <sup>2</sup>A tídê mbwó yoo, nmî Mî ngê tp:oo módó tp:oo mââ ngê a pyódu nmoo, ngmênê nmî lama daa tóó, mu dini ghi ngê lónté pini ngê anmîn:aa ya. Nmî lama ka tóó, Yesu Kédisu dini ghi n:ii ngê wa a diyé, yinté pini ngê anm:uu pyaa dmi, mu kópu u díy:o yi ngwo ntênê anm:uu m:uu.<sup>a</sup> <sup>3</sup>Yélini yi k:ii yi kópu nmî lama a tóó, nmî nuw:o dmi Yesu Kédisu p:uu a wee. Dono ntee p:uu daa t:a, yinté nmî p:uu kîngmê ya.

<sup>4</sup>N:ii a dono yédi, yi pini nmî Mî p:uu a d:uu yédi, u dêêpí kópu dyuu daa chââchââ ngê. <sup>5</sup>Nmyi lama kîyedê tóó, Yesu Kédisu pi ngê pyodo,

<sup>t</sup> 2:22 Mát 10:32-33; 1 Njon 4:3; 2 Njon 1:7    <sup>u</sup> 2:23 Mát 10:32-33; Njon 5:23; 2 Njon 1:9

<sup>v</sup> 2:25 Njon 3:15; 6:40    <sup>w</sup> 2:27 Njon 14:26    <sup>x</sup> 2:28 1 Njon 4:17    <sup>y</sup> 2:29 1 Njon 3:10

<sup>z</sup> 3:1 Njon 1:12-13; 16:3    <sup>a</sup> 3:2 2 Kódin 3:18; Pilipay 3:21

nmî dono chedêchedê u l:êê dîy:o. Nmyi lama mye tóó, chóó u dono daa tóó.<sup>b</sup> <sup>6</sup> Yélini yi k:i:i Yesu u k:i:i ngmidi ngê nmo pyede, dpîno dono nyédi, ngmênê n:i:i a dono yédi, yi pini ngê nmî Lémi doongê módu, u lama myedaa tóó.<sup>c</sup>

<sup>7</sup>A tp:ee yoo, pi ngê kîngê dóó nmyo. Yesu Kédisu nmî Mî ka pi mb:aa ngê ntee a tóó, n:i:i ngê kópu mb:aa a d:uud:uu too, vyîlo yi pini pi mb:aa ngê u kwo a ya yédi.<sup>d</sup> <sup>8</sup>Pini n:i:i a dono yédi, yi pini Setan u pono a vyápê yédi. Mwiyémwiyé dini ghi ngê Setan ngê dono u kn:ââ a chópu, ala ngwo yinté mye dono. Yi kópu u l:êê dîy:o nmî Mî Tp:oo dyámê mbêmê a loo, u yi u ngwo doo kwo, Setan u némi nî dyênê, yélini dyênê ngê, m:aa l:âmo té.<sup>e</sup>

<sup>9</sup>Chóó Lémi ngê n:i:i tp:oo módó tp:oo mââ ngê dpî pyódu, mêdaa dono yédi, mu kópu u dîy:o kamî ngê dpî pyódu. U mî Chóó Lémi ntee a tóó, yinté pini ngê dpî pyódu, doo u ntââ mêdaadî dono.<sup>f</sup> <sup>10</sup>Chóó Lémi u yoo, Setan u yoo, yi myeme alanté. Pini n:i:i nódo u tîdê mbwó yoo yi nuu ghi dmi daa tóó, myenté kópu mb:aa daa d:uud:uu too, yi pini daa Chóó Lémi u yoo vy:o pini ngmê.

### Nmyi nuu ghi dmi numo nódo dny:oo ya

<sup>11</sup>Kópuni mwiyémwiyé nmyinê ny:ee ngópu, alanté a tóó, Nmî nuu ghi dmi numo nódo dny:oo ya.<sup>g</sup> <sup>12</sup>Doo u ntââ Keen ntee pini ngê daanmî ya. Yi pini Setan u pono doo a vyápê, u mbwó u ngwo a vyâ. Nmyinê nmye lukwe dîy:o a vyâ? Mu kópu u dîy:o Keen ngê kópu dono yilî dpîmo a d:uud:uu, u mbwó ngê kópu mb:aa yilî dpîmo a d:uud:uu.<sup>h</sup>

<sup>13</sup>A tîdê mbwó yoo, mgîdí u yoo nmyi p:uu adnyi d:uu knomomê, yi kópu nmyi nyepênypê u kópu ngê kîngê pyódu.<sup>i</sup> <sup>14</sup>Pwopwo u maa nmo kuwo ngê, ghê kamî u maa p:uu nmî ghê dniye. Yi kópu nmî lama a tóó, mu kópu u dîy:o nmî tîdê mbwó yoo yi nuu ghi dmi nmî nódo a tóó. Pini n:i:i nódo yoo yi nuu ghi dmi daa tóó, pwopwo u maa p:uu mo kwo.<sup>j</sup> <sup>15</sup>Pini n:i:i ka u mbwó a diya yédi, Chóó Lémi ka ngmênê u kwo yi pini ngê u mbwó wunê dê vy:a. Nmyi lama kîyedê tóó, N:i:i ngê pi dpî vy:a, ghê kamî u mênê daa ya yédi.<sup>k</sup> <sup>16</sup>Yesu Kédisu ngê chóóchóó u ghê a y:ângo, nmî l:êê dîy:o pwene, nmî lama u ngwo yaa wo, Nmî nuu ghi dmi ndéndê ngê nódo a tóó. Nmo mye ntee dé, nmî tîdê mbwó yoo yi nuu ghi dmi nmî nódo dny:oo ya. Daa nmî chóó nmî kópu knî yi p:uu nuw:o kmêle, nmî tîdê mbwó knî ye vuyuwu kmêle.<sup>l</sup> <sup>17</sup>Pi ngmê, u nté ndapî u ntââ mbêmê adî ya, u mbwó doo u ntââ mbêmê adî ya, ngmênê yi pini ka

<sup>b</sup> 3:5 2 Kódin 5:21; 1 Pita 2:22-24    <sup>c</sup> 3:6 Lóma 6:1-2,14    <sup>d</sup> 3:7 1 Njon 2:29

<sup>e</sup> 3:8 Njon 8:44    <sup>f</sup> 3:9 1 Njon 5:18    <sup>g</sup> 3:11 Njon 13:34-35    <sup>h</sup> 3:12 Gen 4:8

<sup>i</sup> 3:13 Njon 15:18-19; Mát 5:11-12    <sup>j</sup> 3:14 1 Njon 2:11    <sup>k</sup> 3:15 Mát 5:21-22

<sup>l</sup> 3:16 Njon 13:1; 1 Tes 2:8

u mbwó daawa ch:anê knomomê, doo u ntââ yi pini ngê daawa vyi, Nmî nuu ghi dmi Chóó Lémi nódo ntee wunê tóó, yoo yi nuu ghi dmi yinté a nódo mye tóó.<sup>m</sup> <sup>18</sup>A tp:ee yoo, Nmyi komo ngê noko módó namê mbumu, ngmênê yi kópu ndêndê ngê dmyinê d:uud:uu, pi knî ye mb:aamb:aa ngê dmyinê vyuwo.

### Nmî Mî k:ii ngmidi ngê pyodopyodo

<sup>19</sup>Pi knî ye mb:aamb:aa ngê anmî vyuwo knomomê, ye nmî lama u ngwo wa yââ, Pini n:ii Pi Ndêndê, u pono nmo vyápê té. Yi kópu u l:êê díy:o nmî Mî u ngîma daanmîn:aa nkíngê. <sup>20</sup>Ngmênê nmî l:êê ghi dmi nmîno nmo dono ngê adnyi ya knomomê, ye nmî Mî ka d:ud:umbiy:e dono ngê adnyi ya, mu kópu u díy:o nmî kópu yilí yintómu u lama dé. <sup>21</sup>A tídê mbwó yoo, nmî l:êê ghi dmi mb:aamb:aa ngê adnyi ya knomomê, ye nmî Mî ngîma daanmîn:aa nkíngê. <sup>22</sup>Kópuni u kwo nmo dmyinê too, nmî l:êê díy:o wunê d:uud:uu too, mu kópu u díy:o u dnye nmo nyêmî ngê, u nuu u kópu nmo d:uud:uu too.<sup>n</sup> <sup>23</sup>Nmî Mî ngê u yi u ngwo a kwo, A yoo alanté dny:oo ya, a tp:ee Yesu Kédisu ka dny:oo kélímî, yi nuu ghi dmi numo nódo myedny:oo ya. Yi kópu nmo a vyu, yinté d:uud:uu koo.<sup>o</sup> <sup>24</sup>N:ii ngê nmî Mî u kópu dyuu a cháâcháâ too, yi pini nmî Mî p:uu a ya yédi, nmî Mî yi pini p:uu mye ya yédi. Nmî lama a tóó, Nmî p:uu a t:a, mu kópu u díy:o chóó u Ghê Dmi nmo a kpo.<sup>p</sup>

### Ghê dmi myeme u kópu dyuu

**4** <sup>1</sup>A tídê mbwó yoo, pi knî ye módó namê kélímî, ngmênê dmyinê myeme dé. Ghê dmi n:ii mbêmê nmye a mbumu nyédi, myedmyinê myeme dé, mu kópu u díy:o pi yilí knî y:oo Chóó Lémi u komo k:omo ngê a kapî ngópu. Yi yéli daa Chóó Lémi u Ghê Dmi mbêmê a mbumu nyédi, kn:aa ghéni dmi mbêmê a mbumu nyédi.<sup>q</sup> <sup>2</sup>Ala kópu mbêmê dmyinê myeme dé. N:ii ngê choo tpapê knomomê, Nmî Mî Tp:oo Yesu Kédisu ndêndê ngê pi ntee pi ngê pyodo, yi pini Chóó Lémi u Ghê Dmi mbêmê a mbumu yédi,<sup>r</sup> <sup>3</sup>ngmênê n:ii ngê yi kópu Yesu p:uu d:uudpî vyi, yi pini daa Chóó Lémi u Ghê Dmi mbêmê a mbumu yédi. Ghéni dmi n:ii mbêmê a mbumu yédi, yi ghéni dmi Yesu Kédisu p:uu a d:uu yédi. Yi kópu u pi wunê nmyinê ny:ee ngópu, nmyepê, Díyo wa t:aa. Ala ngwo nmî vy:o wunê ka m:ii.<sup>s</sup>

<sup>4</sup>A tp:ee yoo, nmyo nmî Mî u yoo ndêndê, yi yéli yi pwo nmyi lee dniye, mu kópu u díy:o ghéni dmi n:ii nmyi mênê a tóó, u wêdêwêdê ndîi, wo yéli yi mênê n:ii a tóó, têdê. <sup>5</sup>Dyámê u kópu knî yi p:uu a mbumu nyédi, yoo ye dpî ng:aa mbê dmi, mu kópu u díy:o yi nuw:o dmi dyámê

<sup>m</sup> 3:17-18 Deut 15:7; Njems 2:15-16    <sup>n</sup> 3:22 Mát 21:22    <sup>o</sup> 3:23 Njon 6:29; 13:34

<sup>p</sup> 3:24 Lóma 8:9    <sup>q</sup> 4:1 Mát 24:11    <sup>r</sup> 4:2 1 Kódin 12:3    <sup>s</sup> 4:3 2 Njon 1:7

mbêmê a wee.<sup>t</sup> <sup>6</sup>Ngmênê nmo nmî Mî u yoo. N:ii u lama nmî Mî a tóó, nmo wunê ng:aa yédi. N:ii u lama nmî Mî daa tóó, nmo dêwunê ng:aa yédi. Yi kópu knî yi mbêmê ghê dmi dê nmo myeme doo, woni ndê kópu dé yi ghéni dmi, woni k:omodanê kópu dé yi ghéni dmi.<sup>u</sup>

### Nmî Mî nódo nmî nuu ghi dmi a tóó

<sup>7</sup>A tîdê mbwó yoo, nmî nuu ghi dmi numo nódo dny:oo ya, mu kópu u dîy:o nmî Mî ngê vyílo yi kópu u yi u ngwo ye kwo. Pini n:ii nódo yoo yi nuu ghi dmi a tóó, nmî Mî tp:oo ngê dpí pyódu, nmî Mî u lama a ya yédi, nmî Mî wunê nj:ii ngê. <sup>8</sup>Pini n:ii nódo yoo yi nuu ghi dmi daa ya yédi, yi pini u lama nmî Mî daa tóó, nmî Mî dêwunê nj:ii ngê, mu kópu u dîy:o nmî Mî nódo nmî nuu ghi dmi ntênê a tóó. <sup>9</sup>Nmî lama a tóó, Nmî nuu ghi dmi nmî Mî nódo ntênê a tóó, mu kópu u dîy:o chóó Tp:oo mu ngmidi dyámê mbêmê a dy:ââ ngê, ghê kamî nmo yinê mîné kpo.<sup>v</sup> <sup>10</sup>Nmî Mî nuu ghi nmî nódo dnyinté a tóó, ngmênê nmî nuu ghi dmi u nódo ntênê a tóó, Tp:oo nmo a dy:ââ ngê, nmî yikí dmi u pwo ghay wo.<sup>w</sup>

<sup>11</sup>A tîdê mbwó yoo, nmî nuu ghi dmi nmî Mî nódo dnyinté daa tóó, nmî nuu ghi dmi numo nódo yinté myedny:oo ya.<sup>x</sup> <sup>12</sup>Pi ngmê ngê nmî Mî doo u kpêê, ngmênê nmî nuu ghi dmi numo nódo adí ya knomomê, ye nmî Mî nmî p:uu adí ya, u nuu ghi nmî nódo ntênê adí ya.<sup>y</sup>

<sup>13</sup>Nmî lama a tóó, Nmî Mî p:uu nmo pyede, myenté nmî p:uu mye t:a, mu kópu u dîy:o chóó u Ghê Dmi nmo a kpo.<sup>z</sup> <sup>14</sup>Myenté pi yintómu yi l:êê dîy:o Tp:oo nmo a dy:ââ ngê, nmî Mbwámê ngê a pyódu ngê. Yi pini nmî chóó nmî módu, pi knî ye u pi u ngwo nmo tpa:pê ngê.<sup>a</sup> <sup>15</sup>N:ii ngê dpo, Yesu nmî Mî Tp:oo, yi pini p:uu nmî Mî a ya yédi, myenté nmî Mî p:uu yi pini mye ya yédi. <sup>16</sup>Nmî lama a tóó, Nmî nuu ghi dmi nmî Mî nódo a tóó. Yi kópu p:uu nmî nuw:o dmi a kwo. Pini n:ii nódo yoo yi nuu ghi dmi adí ya, yi pini nmî Mî p:uu a ya yédi, myenté yi pini p:uu nmî Mî a ya yédi.<sup>b</sup> <sup>17</sup>Pini n:ii ntênê yinté a tóó, kuwókuwó wéni ngê u kóté kîgha tédê daadî nkîngê, mu kópu u dîy:o Yesu Kédisu ntee a tóó, dyámê mbêmê yinté myeno pyede. <sup>18</sup>Nyââ, pini n:ii nódo yoo yi nuu ghi dmi a tóó, doo u ntââ daadî nkîngê. Pini n:ii nmî Mî ka a nkîngê yédi, yi pini nódo yoo yi nuu ghi dmi dnyinté a tóó, u kpadakpada p:uu a nuw:o yédi.

<sup>19</sup>Yoo yi nuu ghi dmi nmî nódo a tóó, mu kópu u dîy:o nmî Mî nódo nmî nuu ghi dmi mwiyé doo a ya.<sup>c</sup> <sup>20</sup>Pini n:ii ngê dê vyi knomomê, Nmî Mî nuu ghi a nódo a tóó, ngmênê yi pini ka u mbwó adí diya, yi pini k:omodanê pyu. U mbwó u nuu ghi nódo daadí ya knomomê, pini n:ii u kpêê, ye nmî Mî u nuu ghi nódo angênté amaa ya, pini n:ii doo u kpêê?

<sup>t</sup> 4:5 Njon 15:19    <sup>u</sup> 4:6 Njon 8:47    <sup>v</sup> 4:9 Njon 3:16    <sup>w</sup> 4:10 Lóma 5:8-10

<sup>x</sup> 4:11 Mát 18:33    <sup>y</sup> 4:12 Njon 1:18    <sup>z</sup> 4:13 2 Kódin 1:21-22    <sup>a</sup> 4:14 Njon 3:17

<sup>b</sup> 4:16 Njon 6:69    <sup>c</sup> 4:19 1 Njon 4:10

21 Yesu Kédisu ngê ala dêêpí kópu nmo a kpo, nmopê, N:ii nódo nmí Mí nuu ghi a tóó, u mbwó nuu ghi nódo myechoo ya.<sup>d</sup>

### Setan u wépi pwapí

**5** <sup>1</sup>Nmí lama ka tóó, Yesu Kédisu Chóó Lémi Tp:oo. Pini n:ii yi kópu ka a kêlímí, Chóó Lémi tp:oo ngê myoo pyódu. N:ii nódo nmí Mí nuu ghi a ya yédi, tp:oo módó tp:oo mââ yoo yi nuu ghi dmi nódo mye ya yédi. <sup>2</sup>Nmí lama a tóó, Chóó Lémi tp:oo módó tp:oo mââ yoo yi nuu ghi dmi nmí nódo a tóó, mu kópu u díy:o Chóó Lémi u nuu ghi nmí nódo a tóó, u kwo nmo ng:aa nyédi. <sup>3</sup>Nyââ, Chóó Lémi u nuu ghi nmí nódo ntênê adí ya knomomê, ye u dêêpí kópu dyuu anmí chââchââ. U dêêpí kópu dyuu nmo daa dîngîdîngî,<sup>e</sup> <sup>4</sup>mu kópu u díy:o yélini yi k:ii Chóó Lémi tp:oo módó tp:oo mââ ngê nmo pyede, u ntââ mbêmê nmo pyede, Setan u wépi u ngwo nmo pwapí ngê. Dononi u pi nmo adí tpapê, daanmí d:uud:uu, mu kópu u díy:o Yesu Kédisu ka nmo kêlímí té.<sup>f</sup> <sup>5</sup>Pi ngê Setan u wépi módó d:uudpí puwâ, ngmênê pini n:ii u lama a tóó, Yesu Kédisu Chóó Lémi Tp:oo, yi pini u ntââ Setan u wépi dpí puwâ.<sup>g</sup>

### Yesu Kédisu ka kêlímí

<sup>6</sup>Yesu Kédisu dyámê mbêmê a loo, kópu u mti p:uu miyó kele, mbwaa ngê mbápitísím kalé ngópu, u vyeê tédê wêê p:uu pwii wo. Nyââ, doo u mbápitísím kîgha u lêê díy:o u mo a loo, ngmênê u vyeê u lêê díy:o myedê loo. Chóó u Ghê Dmi ngê yi kópu ndê kópu ngê nmo dpí pyódu, doo u ntââ daawa dóó nmo.<sup>h</sup> <sup>7</sup>Kópu pyile kní yi mbêmê Yesu nmo myeme ngê,<sup>i</sup> <sup>8</sup>Chóó Lémi u Ghê Dmi ngmê, u mbápitísím kîgha myomo, u vyeê tédê wêê n:ii p:uu pwii wo, pyolo. Yi kópu pyile kní yi nt:u mu ngmídi, Yesu Kédisu ndêndê ngê Chóó Lémi Tp:oo. <sup>9</sup>Yi kópu pyile kní nmí Mí ngê Tp:oo p:uu nmo wunê tpapê too, k:omodanê kópu yi p:uu daangma a t:a. Pi kní ye ntee nmo kêlímí nyédi, nmí Mí u kópu dyuu ka yinté myedmyinê kêlímí.<sup>j</sup> <sup>10</sup>Pini n:ii Chóó Lémi Tp:oo ka a kêlímí, yi kópu pyile kní yi p:uu a nuw:o yédi. Pini n:ii Chóó Lémi u kópu dyuu ka daa kêlímí, yi pini ngê Chóó Lémi u kópu dpí vy:a, kópuni Chóó Lémi ngê Tp:oo p:uu a vyi too, yi pini yi kópu ka daa kêlímí yédi.<sup>k</sup> <sup>11</sup>Yi kópu u nt:u kópu ala, Chóó Lémi ngê Tp:oo ka a kââdí nmoo, ghê kamí nmo a kpo, ghéni n:ii chedê ngê daawa pyódu. <sup>12</sup>Pini n:ii u nuw:o Chóó Lémi Tp:oo p:uu a kwo, yi pini ngê ghê kamí dpo pyw:oo. Pini n:ii u nuw:o Chóó Lémi Tp:oo p:uu daa kwo, ghê kamí d:uudpo pyw:oo.<sup>l</sup>

### Ghê kamí, ghéni n:ii chedê ngê daawa pyódu

<sup>13</sup>A tîdê mbwó yoo, yi kópu dyuu nmye d:a d:êê, mu kópu u díy:o Chóó Lémi Tp:oo ka nmye kêlímí té. U ya a nga a kwo, Nmyi lama a yaa

<sup>d</sup> 4:21 Mát 5:44-45; Mak 12:29-31    <sup>e</sup> 5:3 Njon 14:15,23-24; Mát 11:30    <sup>f</sup> 5:4 Njon 16:33

<sup>g</sup> 5:5 Lóma 8:37    <sup>h</sup> 5:6 Njon 1:29-34    <sup>i</sup> 5:7 Njon 15:26    <sup>j</sup> 5:9 Njon 5:32-37; 8:18

<sup>k</sup> 5:10 Nkal 4:6    <sup>l</sup> 5:12 Njon 3:36



we, Ghê kamî wunê nmyinê pyw:ee ngópu, ghéni n:ii chedê ngê daawa pyódu.<sup>m</sup> <sup>14</sup>Nmî lama ka tóó, nmî Mî ka u nuu u kópu n:ii u kwo anmî dmyinê, nmî ngêpê dmi wa a ny:oo, yi kópu wa a d:uu.<sup>n</sup> <sup>15</sup>Nyââ, pini n:ii u pono a vyápê, kópuni u kwo dpî dmyinê, nmî lama ka tóó, u ngêpê dpo ny:oo, yi kópu dpî d:uu.

<sup>16</sup>A tídê mbwó yoo, nmyi vy:o pini ngmê ngê dono nmyi ngópu angmê d:uu knomomê, u l:êê díy:o dmyinê ngêpê, nmî Mî ngê ghê kamî u kwo paa y:ee ngê. Pini n:ii nmî Mî ka kpeme dpî yââ, yi pini maa dono p:uu a kwo, máádi n:ii u dí ndiya. Daa yinté pini p:uu nmye nîné danê. Yinté pini u dono u l:êê díy:o namê ngêpê. Nmî Mî ka daawa diyé knomomê, ye doo u ntââ u dono chedê ngê daawa pyódu.<sup>o</sup> <sup>17</sup>Dono kópu yintómu kn:aadi te u kópu dé, ngmênê kn:aadi te kópu woni knî yi l:êê díy:o nmî Mî pi ka kpeme d:uudpî yââ. <sup>18</sup>Nmî lama ka tóó, Pini n:ii Chóó Lémi tp:oo ngê a ya yédi, daa dono yédi, mu kópu u díy:o nmî Mî Tp:oo u kwo wunê vyyuwo yédi, doo u ntââ Setan ngê daawa dyênê.<sup>p</sup>

<sup>19</sup>Nmî lama ka tóó, Nmo Chóó Lémi tp:oo módó tp:oo mââ yoo, ngmênê Setan ngê mgîdí u yoo a mbêpê kîgha too.

<sup>20</sup>Nmî lama ka tóó, Chóó Lémi Tp:oo nmo a loo, u Mî nmî nuwo yinê mî kwólu, pini n:ii Yâpwo Ndêndê. Nyââ, Yâpwo Ndêndê p:uu nmo pyede, myenté Tp:oo Yesu Kédisu p:uu myino pyede. Yi pini Yâpwo Ndêndê, mye ghê kamî u kn:ââ.<sup>q</sup>

<sup>21</sup>A tp:ee yoo, nmyi nuw:o dmi k:omo yâpwo knî yi p:uu kîngê kwo. Wu u dí.<sup>r</sup>

---

<sup>m</sup> 5:13 Njon 20:31    <sup>n</sup> 5:14 Njon 14:13    <sup>o</sup> 5:16 Mát 12:31    <sup>p</sup> 5:18 Njon 17:15  
<sup>q</sup> 5:20 Njon 17:3    <sup>r</sup> 5:21 1 Kódin 10:14